

హరితల్లి



ఆ యింట్లో తన జీవితం ఎన్నేళ్ళ నుంచి గడుస్తోందో రంగమ్మ ఎప్పుడూ లెళ్ళి పెట్టుకోలేదు. ఆ యిల్లు తప్ప తనకి బయట వేరే జీవితం వుందన్న విషయం మరచిపోయి చాలా ఏళ్ళయింది. అలాంటిది ఆరోజు సుశీలమ్మ అలా అన్న దగ్గర్నించి కాలూ చెయ్యి ఆడలేదు. ఇంటిపని మీదే కాదు, బతుకు మీదే ఆసక్తి అడుగంటినట్టనిపించింది.

★ ★ ★

జీవితంలో పూర్తిగా ఏకాకి అయిపోయిన కొత్త రోజులవి. ఏం చెయ్యాలో, ఎలా బతకాలో.... అసలు బతకాలో వద్దో ఏమీ నిర్ణయించుకోలేని అయోమయంలో వున్న కాలం అది. పక్క పాక వెంకమ్మ పని ఖాళీగా వుందని తీసుకొస్తే మొదటిసారి ఆ యింట్లో కాలుపెట్టింది.

విశాలంగా పెద్ద మైదానంలా వున్న హాలులో ఏ దిక్కు తోచనట్టు నిలబడింది చాలాసేపు. మేడమించి దిగిస్తున్న సుశీలమ్మని చూసి వెంకమ్మే ముందు.... 'దండాలంది....' అన్నాక తలెత్తి చూసింది.

సన్నగా, నాజుగ్గా, తెల్లగా, అందంగా, నిండుగా వున్న పాతికేళ్ళేనా దాటని సుశీలమ్మని చూసి "ఏంటి యిలా వుంది" అనుకుంది. అనుకున్నాక ధైర్యం వచ్చింది.

సుశీలమ్మంటే వెంకమ్మ తనకన్నా పెద్దగా, లావుగా యింకేదోలా వుంటుందనుకుంది ముందు. అలాంటిది తనకన్నా వయసులో చిన్నగా వున్న సుశీలమ్మని చూసి బెరుకు తగ్గిన మనసుతో తనూ దణ్ణమెట్టింది.

"నీ పేరేమిటి" అంది కుర్చీలో కూచుంటూ సుశీలమ్మ.

"రంగి అండి" అంది.

ఎదురుగా కనిపిస్తున్న మట్టికాళ్ళ దగ్గర్నించి, బొట్టులేని ముఖం వరకూ వో క్షణం చూసింది సుశీలమ్మ. చూసి, "పసిపిల్లాడ్ని పెంచాలి.... వచ్చా" అంది.

"వచ్చున్నట్టు" తలూపింది రంగి.

"పిల్లలున్నారా...." అనడిగింది.

"ఇద్దరు పుట్టి పోయారండి...." అంది రంగి.

ఆరోజే పనిలో చేరిపోయింది రంగి. అంత పెద్ద యింట్లో ఎంతమందుంటారో ఏ రకం గొడవలుంటాయో అని ముందు భయపడింది. కానీ సుశీలమ్మ భర్త, మరో యిద్దరు పనివాళ్ళు తప్ప ఎవరూ లేకపోవటం, నెలేనా నిండని సుశీలమ్మ కొడుకుని సాకడం తప్ప వేరే పనేం లేకపోవటంతో తేలికపడింది రంగి మనసు.

నెల గడిచేటప్పటికి ఆ యిల్లు, యింటి మనుషులు, వాతావరణం బాగా అలవాటయ్యాయి. ఇదివరకు మొగుడు బయటకెళ్ళినపుడు వొంటరిగా పాకలో ఎలా వుండేదో అలాగే వున్నట్టుంది. తన పాత పాకే బాగా పెద్ద యిల్లయి ఆ యింట్లో తనకి సరిపడ్డ వో మూల బతుకుతున్నట్టుంది. కొత్త తగ్గాక చాలావరకు అయోమయం తగ్గింది. జీవితం యిలా గడిచినా చాలనిపించింది.

ఆ నెలలో ఒకటి రెండుసార్లు తన పాకకి వెళ్ళివచ్చినా రాత్రింబవళ్ళు రంగి మకాం ఆ యింట్లోనే ఆ పక్క మేడలోనే పనవటంవల్ల వెంకమ్మ చూసి పోతుండేది. వచ్చినప్పుడల్లా.... "ఎలా వున్నావే...." అనేది వెంకమ్మే ముందు.

'బాగానే వున్నాన్నట్లు' తలూపేది రంగి. ఆ తరువాత యిద్దరికీ తీరుబడుంటే కాస్సేపు కష్టం సుకం చెప్పుకునేవారు. వెంకమ్మే వాళ్ళ కబుర్లు వీళ్ళ కబుర్లు ఎక్కువ చెపుతుండేది. ఆ కబుర్లలోనే ఆరోజు చాలా మామూలుగా అంది వెంకమ్మ.... "ముందంటే నీకు పని కొత్త.... ఎంటనే పనవసరం.... అందుకని మిగిల్చియి పెద్దగా సూసుకోకుండా పనిలో చేరావు.... నేనూ వూరుకున్నా.... యిక్కడే పడుండి అస్తమానం పిల్లాణ్ణి చూసే నీలాంటి మనిషి యీళ్ళకీ అవసరం. లేకపోతే ఆళ్ళ పనులు, సరదాలు సాగవు. అందుకని సుశీలమ్మని జీతం పెంచమని అడుగు...." అంది.

రంగి ఏం మాట్లాడకపోవటం చూసి "ఏం సుశీలమ్మని నన్నే అడగమంటావా...." అంది వెంకమ్మ తిరిగి.

"వొడ్డు... వొడ్డు...." అంది కంగారుగా రంగి.

“నెమ్మదిగా నువ్వే అడుగు. మన సంగతి మనం గుర్తుచేస్తేనే కానీ పెద్దోళ్ళకు గుర్తుండదు. తెలిసిందా” అంది వెంకమ్మ.

వెంకమ్మ అలా అన్న ఆ మాటలు రంగిని అంత తేలిగ్గా వదలలేదు. ఇంటివాళ్ళిస్తున్న జీతం డబ్బు.... మొగుడుతో గడిపిన జీవితం.... చచ్చిపోయిన పిల్లలు, యిలా చాలా గుర్తొచ్చాయి. ఇంచుమించు వారంరోజులు ఆ కలత వదలేదు రంగిని. కొన్ని వాటంతట అవే గుర్తొచ్చాయి. మరికొన్ని కావాలనే గుర్తు తెచ్చుకుంది.

ఈ యింట్లో వుండి పాకలో గడిచిన జీవితం గుర్తు తెచ్చుకుంటే డబ్బు యిబ్బంది, తననీ మొగుణ్ణి ఎన్ని రకాలుగా బాధపెట్టింది. యిద్దర్నీ ఎంత యిరుకున పెట్టిందీ మరింత బాగా తెలిసింది రంగికి.

రంగి మొగుడు మొదట్నుంచీ తాగేవాడు. అందరిలాగే తన మొగుడు అనుకుంది. తప్పుగా అనుకోలేదు. కానీ మొగుడు ఏ అర్థరాత్రి వచ్చి, అవసరాలు తీరేవరకే తెలివిగా వుండి, తర్వాత ఏ వులుకూ పలుకూ లేకుండా మొద్దులా నిద్దరపోతుంటే కొంత బాధగా వుండేది. అయినా.... ‘అలిసిన ప్రాణంలే’ అని సరిపెట్టుకునేది.

రోజులు ఆ రకంగానూ గడవలేదు. రంగి కాన్పులు కష్టమవటం, పుట్టిన పిల్లలకు రోగాలు రావటం.... చివరికి వాళ్ళు దక్కకపోవటంతో యింటి పరిస్థితే మారిపోయింది. వీటన్నిటితో అప్పులయ్యాయి. అలా అయిన అప్పులూ అంత పెద్దవేం కావు. మొగుడు పెళ్ళాన్ని, యింటిని.... యింటిలో సుఖాన్ని నాశనం చేసేంత పెద్దవేం కావు. కానీ చివరికి అంతా నాశనమే అయింది.

అప్పుల్తోపాటు రంగి మొగుడి తాగుడూ పెరిగింది. అవి తీర్చేయాలని రాత్రింబగళ్ళు రిక్తా లాగి లాగి.... ఆ చిరాక్కి మరింత తాగి.... ఆ తాగుళ్ళో రంగిని తన్ని, తిట్టి నానా గొడవ చేసేవాడు. మొగుడు యింటి కొస్తున్నాడంటే భయం.... తిట్లు, తన్నులు కన్నా మొగుడు తనమీద చూపించే అసహ్యమే మరీ యిబ్బందిగా వుండేది రంగికి.... చివరికి తన కసి ఎవరిమీద చూపించాలో దేనిమీద చూపించాలో తెలియక పెళ్ళాన్ని మొరటుగా బాధపెట్టటం అలవాటైంది రంగి మొగుడికి.

ఆ పాకలో వో చోట కలిసి వున్నారు, కలిసి పడుకుంటున్నారని తప్ప యిద్దరి మనసుల మధ్యా యింకేం మిగలేదు. ఎప్పుడో.... ఎలాగో చివరికి మగ తోడంటేనే పూర్తిగా యిష్టం పోయింది రంగికి.

‘ఆ రోజుల్లోనే కనక డబ్బుంటే, ఆ అప్పులు తీర్చేసే అవకాశం వుంటే.... బతికుండగానే మొగుడు అంత దూరమై వుండకపోను’.... అనిపించింది రంగికి.

‘యింటివాళ్ళు ఏదో జీతం యిస్తున్నారు. దాని అవసరమే లేదు. రోజూ తిండి గడుస్తోంది. వుండటానికి నీడుంది.... యిప్పుడు జీతం పెంచమనటం ఎందుకు...’. అనుకుంది రంగి. మళ్ళీ ఓ పక్క డబ్బు మీద మనసు పీకుతూనే వుంది రంగికి.... ‘అవకాశం వున్నప్పుడు అడిగితే మాత్రం ఏం..... అని, ‘తీరా అడిగాక వాళ్ళకి అది నచ్చక గుట్టుచప్పుడు కాకుండా పనిలోంచి తీసేస్తే....’ ఆ ఆలోచనతో గుండె దడదడలాడింది. తిరిగి పాత పాకలో తన బతుకు.... నువ్వింకా పనికొస్తావు నాతో చేరు.... నా దగ్గరుండు అనే మగాళ్ళు.... అవేవీ భరించలేదు. మరో యిల్లు. మరో యిల్లు పనికోసం వెతుక్కుంటూ తిరగనూ లేదు. అందుకనే చివరికి వారం తరువాత వో నిర్ణయానికి వచ్చేసింది రంగి.

మరో పదిరోజులకి సుశీలమ్మకి చెప్పి వెళ్ళి పాక ఖాళీ చేసేసి తన సామాను తెచ్చేసుకుంది.

ఆ తర్వాత రెండేళ్ళకి వెంకమ్మ చచ్చిపోయాక యింక బైట సంగతులు తెలవడం మానేసాయి. ఆ ఆసక్తి అంతగా మిగలేదు రంగిలో. ఆ యిల్లు ఆ యింటి వాళ్ళతోనే జీవితం ఇంటివాళ్ళల్లో అయినా ఆ చిన్నకుర్రాడితో, వాడి నవ్వుల్తో, ముద్దు ముద్దు మాటల్తో.... కంటి మీదకి కునుకేనా రానియ్యని ఆ పసివాడి రోగాల్తో గడిచిన అనేక వందల రాత్రులతో రంగమ్మ జీవితం ముడిపడిపోయింది. ఆ కుర్రాడి తాలూకు చాలా చిన్నచిన్న విషయాలే రంగికి చాలా పెద్ద సంతోషాలయ్యాయి.

ఆ కుర్రాడికి పేరు పెట్టేరోజు సుశీలమ్మ.... “బాబుకి మురళి అని పేరు పెడుతున్నాం....” అని ముందు చెప్పినందుకే పొంగిపోయింది రంగి. ఆ కుర్రాణ్ణి స్కూల్లో చేర్చే రోజు కూడా కారులో తనని తీసికెళ్ళినందుకు తన బతుకు ధన్యమైపోయినట్టు సంతోషపడింది.

‘దాయమ్మా’ అని కుర్రాడు పిలిచే పిలుపు.... ‘మురళి బాబు....’ అని తను పిలిచే పిలుపు యివి రెండే చాలావరకు జీవితం అయిపోయాయి రంగికి.

ఏళ్ళు గడుస్తుంటే, అనుభవాలు పెరుగుతుంటే.... యింటివాళ్ళ కోపతాపాలు, యిష్టా యిష్టాలు బాగా అలవాటవుతుంటే.... ముసలితనం వొంటిమీద కొచ్చి రంగి చాలామందికి రంగమ్మ అయింది.

చిన్నతనంలో రంగి వాళ్ళ పల్లెటూర్లో చాలా తోటలుండేవి. యింటి ముందు ఎన్నో చెట్లుండేవి. రోజూ ఎన్నో గంటలు వాటి చుట్టూ తిరుగుతూ, వాటి వెనక దాక్కుంటూ చాలా ఆటలు ఆడుతుండేది. పెళ్ళయి వాటి నుంచి దూరమయ్యాక, అలాంటివే తనుండే చోట పెంచుకోవాలనుకుంది. పాకపక్కన పారే, మురిక్కాలవలు.... పల్లెలో లాగ పట్టణాలలో అది కుదరదని తెలియటానికి ఎంతో కాలం పట్టలేదు. తను తల్లి అయ్యాక తిరిగి పాత పెంపకం కోరిక తలెత్తింది. జీవితంలో అదీ తీరలేదు. చివరికి ఆ ఆశ యీ యింట్లో యిలా తీరినట్టయింది రంగికి.

మడికట్టి నీళ్ళు పోసి శ్రమపడి పెంచిన మొక్క ఎదుగుతుంటే ఎలా వుంటుందో అలా వుండేది ఎదుగుతున్న మురళిని చూస్తుంటే. ఆ చెట్టు కాపు మీద తనకి ఏ రకం ఆశలేదు. అది తెలిసీ తృప్తిగానే వుండేది రంగికి.

ఒకళ్ళుండి పెంచాల్సిన వయసు మురళికి దాటేశాక తన బతుకేమవుతుందోనని చాలామార్లు బెంగపడేది. కానీ ఆ యిల్లు తనకి దూరమవదని, ఆ యింట్లో తనూ వో భాగమే నని మొండి ధైర్యంగానూ వుండేది.

మురళి పెద్దవాడైనా, సుశీలమ్మకి తిరిగి పిల్లలు పుట్టకపోయినా రంగమ్మని ఆ యిల్లు వందలమని ఎవరూ అనలేదు. ఇంటిపని, వంటపని చూసుకుంటున్న రంగమ్మకి రోజులు గడుస్తూనే వున్నాయి.

పెరిగిన వయసు, బలం తగ్గి వాళ్ళు యిదివరకంత చురుగ్గా రంగమ్మ పని చెయ్యలేకపోతుంటే యీ మధ్యనే మరో పనిపిల్లని పై పనికి కుదిర్చింది రంగమ్మ.

ఇంటిపని చాలావరకు ఆ కొత్త పిల్ల మణే చేస్తోంది. తను పెంచిన మురళిని చూసుకోవటం, చిన్నచిన్న పనులు చేయటం పెద్దగా పనేం మిగలేదు రంగమ్మకి.

పెద్దయిన మురళి.... ‘దాయమ్మా’ అనకుండా ‘రంగమ్మా’ అని పిలుస్తున్నప్పుడే కొంచెం యిబ్బందిగా వుండేది. ‘అయినా పిలుపుకేమిటిలే....’ అని సమాధాన పడి రోజులు గడుపుతోంది.



కేకలు, గోల ముందు తిన్నగా వినలేదు రంగమ్మ. ఇంట్లో సుశీలమ్మ, భర్త లేరు.... మురళి

నిద్రపోతున్నాడు. గోల కొంచం వినిపించినా బయట వీధిలోనేమో అనుకుంది.

కానీ మణిగింతు వినిపించేటప్పటికి వంటింట్లోంచి బైటకొచ్చింది. వీధిగదిలోంచి.... మురళి పడుకున్న గదిలోంచే గోల.... లోపల ఏం జరుగుతోందో గ్రహించటానికి ఎక్కువసేపు పట్టలేదు. వేసున్న తలుపుల్ని దబదబా బాదించి. “మురళి బాబూ.... మురళిబాబూ....” అని అరిచింది.

వోక్షణం ఆగిన గోల తిరిగి ఆరంభమైంది. రంగమ్మ అరుపులకి మురళి ఏం బదులు పలకలేదు. తను పెంచిన మురళి పనిపిల్లని గదిలో నిర్బంధిస్తుంటే, ఆ గోల చెవుల్ని గింగిరైతిస్తుంటే.... ఎన్నో ఏళ్ళ నుంచి తనను అసహ్యించుకొని దూరమైన మొరటుతనం మురళి రూపంలో కనిపిస్తుంటే కంగారుపడింది రంగమ్మ.... ఆరాటపడింది. దిక్కు తోచకుండా పరిగెట్టింది. వీధి గుమ్మం చేరి తనకు తెలిసి కొంతా తెలియక కొంత అరిచింది. “అన్యాయమైపోతోంది.... రండి నాయనో....” అని, గొంతు చించుకుంది.

రంగమ్మ అరుపులకి యింటి నౌకరుతో బాటు మరో యిద్దరు బైటివాళ్ళు కూడా వచ్చారు. తలుపు విరగొట్టేంత పనిచేస్తుంటే తలుపు తెరుచుకుంది.

రెక్కతెగిన పక్షిలా, చెదిరిన బట్టల్తో రివ్వునొచ్చి తనని అంటుకుపోయిన మణినే చూసింది రంగమ్మ.

నౌకరు, రంగమ్మ కొంచెం తేరుకున్నాక వచ్చినవాళ్ళని పంపించేశారు. పెరట్లోకి తీసికెళ్ళి మణిని వోదారుస్తూ తనని తను వోదార్చుకుంది రంగమ్మ.

జరిగిన గొడవంతా సాయంత్రానికే సుశీలమ్మ చెవిని పడింది. అయినా మర్నాటి దాకా ఆ గొడవెత్తలేదు. ఆరోజంతా కాలుగాలిన పిల్లిలా తిరిగింది రంగమ్మ. గదిలోనే వున్న మురళి దగ్గరకెళ్ళి ఒకటి రెండుసార్లు కావాలనే పలకరించింది. మురళి పలకకపోతే మరింత కుంగిపోయింది.

సుశీలమ్మ ఎదురుపడితే.... ఆ విషయం ఎత్తితే బావురుమని ఏడ్చి తన గుండె బరువంతా దింపుకోవాలనిపించింది. రాత్రి పడుకున్నా తిన్నగా నిద్ర రాలేదు రంగమ్మకి. కలతగా పట్టిన నిద్రలో పాత పాక.... ఆ పాకలో మొరటు బతుకు.... ఆ పాకచుట్టూ దెయ్యాలా వెకిలి చూపులు చూస్తూ తిరిగే దరిద్రమూక కనిపించాయి.... చచ్చిపోయిన పిల్లలు కనిపించారు.... తను పెంచుకోవాలని కలలుగన్న చెట్టు చీడ పట్టి కనిపించింది.

తెల్లారిన చాలాసేపటికీ, పొద్దున్న యింటిపని అయిపోయే సమయానికి.... ‘మణిని సుశీలమ్మగారు రమ్మంటున్నారని’ కబురు తెచ్చాడు నౌకరు.

బెరుకుగా బెరుగ్గా వెళ్ళిన మణి పావుగంటలోపే దిగాలు ముఖంతో తిరిగొచ్చింది. ‘అమ్మగారు నన్ను పని లోంచి ఎల్లిపోమ్మన్నారు...’ అంది. అలా అంటుంటే దానికి ఏడుపొచ్చింది.

మణిని దాని ఏడుపుని చూస్తుంటే రంగమ్మకి కాస్తేపు ఆలోచన సాగలేదు. ఈమధ్యనే తండ్రి పోయిన పిల్ల, తల్లి లేని పిల్ల.... పదహారేళ్ళ ఆ వయస్సులో దానికి అన్నీ కంగారే.... అంతా భయమే....

“ఊరుకో.... దీని కేడుపెందుకు.... సుశీలమ్మతో నే మాట్లాడతాగా....” అంది చివరకు రంగమ్మ.

మణి కొంచం తేరుకున్నాక సుశీలమ్మ దగ్గరకెళ్ళి నిలబడింది రంగమ్మ. కాస్తేపు నిలబడ్డాక....

“మణిని పనిలోంచి వెళ్ళిపోమ్మన్నారు.... తెగ ఏడుస్తోంది....” అంది.

“పోమ్మనక నెత్తి నెక్కించుకోమంటావా.... అసలు వున్న దరిద్రానికే పడలేక చస్తుంటే మళ్ళీ యిది కూడానా” అంది సుశీలమ్మ.

సుశీలమ్మ కోపం రంగమ్మ అనుభవంలో వున్నదే, అందుకే “పోనీ లెండి అయిందేదో అయిపోయింది..... దీన్నెందుకు పొమ్మనటం....” అంటూ ఏదో చెప్పబోయింది.

“అయిందేదో అయిపోయిందా.... అంతే నీకు అలాగే తేలిగ్గా వుంటుంది. ఎంత అల్లరి, ఎంత గొడవ.... అయినా ఏమంత కొంప మునిగిందని.... వయసులో ఏ కుర్రాడికి మాత్రం తొందరపాటుండదు.... అయినా చేసిన అల్లరంతా చేసి అయిపోయిందంటున్నా.....వా” అంది సుశీలమ్మ.

“అదికాదు. బాబుని నేనెంతగానో ఆపాలని చూశా.... కానీ” రంగమ్మని మాట పూర్తి చెయ్యనివ్వలేదు సుశీలమ్మ.

“నువ్వేం చెప్పబ్బలే.... నాకంతా తెలుసు.... అయినా నువ్వు వాణ్ణి కన్న తల్లివైతే యింత అల్లరి చేస్తావా.... నలుగురి కళ్ళల్లో పడేలా చేసేదానివా. కన్న పేగుకి తెలుస్తుంది పిల్లల్ని ఎలా కడుపులో పెట్టుకోవాలో.... అదీగాక యింత జరిగాక ఆ మణిని వెనకేసుకొస్తున్నవా.... ఎంతైనా మీ జాతి బుద్ధి పోనిచ్చావు కాదు. పిల్లాడిమీద లేకపోయినా..... యిన్నాళ్ళు యీ యింటి తిండి తిన్నానన్న విశ్వాసం లేకపోయింది నీకు.... ఛీ..... ఛీ.....” అంటూ అక్కడ్నించి లేచి వెళ్ళిపోయింది సుశీలమ్మ.

రంగమ్మ చాలాసేపు ఎదురు చూసింది కోపం తగ్గి సుశీలమ్మ వస్తుందేమోనని. ఎప్పటికీ రాకపోతే తిరిగి వెనక్కి వచ్చేసింది. వచ్చేసినా ఆ రోజంతా ఆశపడింది రంగమ్మ.

మర్నాడు మామూలుగా పనిలోకొచ్చిన మణిని గుమ్మంలోనే నిలవేసింది సుశీలమ్మ.

ఏం చెయ్యాలో తోచక దిక్కులు చూస్తూ గుమ్మంలోనే ఆగిపోయిన మణిని చూస్తూ సుశీలమ్మకి నచ్చచెప్పబోయింది రంగమ్మ. వింటే సుశీలమ్మకి దిక్కులేని మణి పరిస్థితంతా వివరంగా చెప్పాలనుకుంది.

ఆవిడ ఆ అవకాశం యివ్వలేదు సరికదా.... “యింత జరిగాక నిన్నుండనిస్తున్నందుకే సంతోషించు. మురళి నీ ముఖం కూడా చూడనంటున్నాడు.... చచ్చే వయసాచ్చింది. ఏ మూలో కాలం గడుపు. అంతే తప్ప అన్నీ నీకే కావాలని పూసుకు తిరక్కు.... తెలిసిందా....” అంది సుశీలమ్మ.

అంతవరకు అట్టడుగున కదుల్తున్న ఆశ కాస్తా అడుగంటింది రంగమ్మకి. దిగులుగా వెనక్కి తిరిగిన మణి కూడా గుమ్మందాకా వెళ్ళి సాగనంపింది.

మణిని పంపేసి తిరిగి ఆ యింట్లోకి వస్తుంటే ఏదో పరాయి యింట్లోకి, తనదేం లేని ప్రపంచంలోకి తప్పనిసరిగా వెడుతున్నట్టనిపించింది రంగమ్మకి. ఎవరితోనూ చెప్పకోలేని దిగులుకి ఆ ముసలి మనసు పగిలి బీటపడినట్టయింది.

తన జీవితం అందుకే నన్నట్టు పెంచిన మురళి, సుశీలమ్మ యింక ఎప్పటికీ తనకందనంత దూరమైనట్టనిపించింది. వంటింట్లోకెళ్ళి గుమ్మం పక్కన కూచుంటే, తనున్న ప్రపంచం వాళ్ళున్న ప్రపంచం వేరువేరుగా తోచాయి రంగమ్మకి. కూలికి బిడ్డని పెంచిన నేను ఎక్కువ ఆశలకి పోయానేమో....” అనుకుంది కన్నీళ్ళు తుడుచుకుంటూ చివరికి.

• యువ మాసపత్రిక, డిసెంబర్ 1978 (1978 చక్రపాణి బహుమతి)

• సందర్భ భారతి, ఏప్రిల్ - జూన్ '82 (హిందీ)